



**STATE POLICE MEDIA CENTRE
KERALA**

**Police Headquarters
Vazhuthacaud
Thiruvananthapuram - 695010**

☎ 0471 2318188

✉ info.pol@kerala.gov.in

📱 📺 📷 📺 statepolicemediacentre



No.32/PR/SPMC/PHQ/2021

Date :19.01.2021

കോഴിക്കോട് ടൗൺ പോലീസ് സ്റ്റേഷൻ ഐ.എസ്.ഒ അംഗീകാരം

പൊതുജനസൗഹൃദ പോലീസിംഗ് പ്രാവർത്തികമാക്കിയ കോഴിക്കോട് ടൗൺ പോലീസ് സ്റ്റേഷൻ ഐ.എസ്.ഒ അംഗീകാരം. പോലീസ് സ്റ്റേഷനിൽ നടപ്പിലാക്കിയ ആധുനിക ശിശുസൗഹൃദ സംവിധാനങ്ങളും മറ്റ് ജനമൈത്രി പ്രവർത്തനങ്ങളുമാണ് സ്റ്റേഷനെ അംഗീകാരത്തിന് അർഹമാക്കിയത്. കോഴിക്കോട് ടൗൺ പോലീസ് സ്റ്റേഷനിൽ നടന്ന ചടങ്ങിൽ ഐ.എസ്.ഒ പ്രതിനിധികളിൽ നിന്ന് ഏറ്റുവാങ്ങിയ പുരസ്കാരം തൊഴിൽ എക്സൈസ് വകുപ്പ് മന്ത്രി ടി.പി.രാമകൃഷ്ണൻ ഉത്തരമേഖല ഐ.ജി അശോക് യാദവിന് കൈമാറി.

2011 ൽ കേരളത്തിൽ ആദ്യമായി ഒരു പോലീസ് സ്റ്റേഷൻ ഐ.എസ്.ഒ അംഗീകാരം ലഭിച്ചതും കോഴിക്കോട് ടൗൺ പോലീസ് സ്റ്റേഷനായിരുന്നു.

കോവിഡ് ലോക്ഡൗൺ കാലത്ത് കുട്ടികൾക്ക് പഠനസൗകര്യമൊരുക്കുന്നതിനും മാനസികസമ്മർദ്ദങ്ങളിൽ നിന്ന് കുട്ടികളെ സംരക്ഷിക്കുന്നതിനായി നടപ്പിലാക്കിയ ചിരി പദ്ധതി പരമാവധി കുട്ടികളിലേക്കെത്തിക്കുന്നതിനും ടൗൺ പോലീസ് അതീവ പ്രാധാന്യമാണ് നൽകിയത്. കൂടാതെ ഒമ്പത്, പത്ത് ക്ലാസുകളിൽ പരാജയപ്പെട്ട കുട്ടികൾക്കായി പോലീസ് നടപ്പിലാക്കുന്ന ഹോപ്പ് പദ്ധതി പ്രകാരം പങ്കെടുത്ത 62 കുട്ടികളിൽ 58 പേരെയും വിജയിപ്പിക്കാനും ഇവർക്കായി. കുട്ടികൾക്കെതിരെയുള്ള അതിക്രമങ്ങൾക്കെതിരെ എടുത്ത കർശന നടപടികൾ, കുട്ടികൾ ഉൾപ്പെട്ട കുറ്റകൃത്യങ്ങളിലെ കൃത്യമായ നിലപാടുകൾ, ലഹരിക്ക് അടിപ്പെടുന്ന കുട്ടികളെ കണ്ടെത്തി മുഖ്യധാരയിലെത്തിക്കാനുള്ള ശ്രമം എന്നിവ അംഗീകാരം ലഭിക്കുന്നതിന് സഹായകമായി. കളിയിടം എന്ന പേരിൽ പോലീസ് സ്റ്റേഷനോട് ചേർന്ന്

കുട്ടികൾക്കായി കളിസ്ഥലവും ലൈബ്രറിയും സ്ഥാപിച്ച ടൗൺ പോലീസ് സ്റ്റേഷൻ പൂർണ്ണമായും ശിശുസൗഹൃദമാണ്.

പൊതുജനപങ്കാളിത്തത്തോടെ നടത്തിയ ജനമൈത്രി പ്രവർത്തനങ്ങളും ശ്രദ്ധേയമാണ്. കോവിഡ് ലോക്ഡൗൺ കാലത്ത് തെരുവിൽ അലഞ്ഞുതിരിഞ്ഞ 736 പേരെയാണ് കോഴിക്കോട് ടൗൺ പോലീസ് സ്റ്റേഷനിലെ ഉദ്യോഗസ്ഥർ മുൻകൈയെടുത്ത് ജില്ലാഭരണകൂടത്തിന്റെ സഹായത്തോടെ വിവിധ ക്യാമ്പുകളിലേക്ക് മാറ്റിയത്. യാതൊരു ക്രമസമാധാനപ്രശ്നങ്ങളും ഉണ്ടാകാതെ 44,800 അതിഥിതൊഴിലാളികളെ ട്രെയിൻമാർഗ്ഗം സ്വന്തം നാട്ടിലേക്ക് അയച്ചതിന് ജില്ലാഭരണകൂടത്തിന്റെ പ്രത്യേക അനുമോദനവും ടൗൺ പോലീസ് സ്റ്റേഷന് ലഭിച്ചിരുന്നു. കോഴിക്കോട് സിറ്റിയിലെ നൂറ് വർഷം പഴക്കമുള്ള സെൻട്രൽ മാർക്കറ്റിൽ നടത്തിയ ശുചിത്വഹർത്താലും കമ്മത്ത് ലെയ്റ്റിൽ പൊതുജനപങ്കാളിത്തത്തോടെ നടത്തിയ ശുചീകരണ പ്രവർത്തനങ്ങളും ടൗൺപോലീസ് സ്റ്റേഷനെ കൂടുതൽ ജനസൗഹൃദമാക്കി.

പോലീസ് സ്റ്റേഷനിലെ മുഴുവൻ ഉദ്യോഗസ്ഥരുടെയും കൂട്ടായ പ്രവർത്തനമാണ് ഇത്തരമൊരു ബഹുമതി നേടാൻ സ്റ്റേഷനെ പ്രാപ്തമാക്കിയതെന്ന് സ്റ്റേഷൻ ഹൗസ് ഓഫീസർ ഉമേഷ്. എ പറഞ്ഞു. കോഴിക്കോട് ടൗൺ പോലീസ് സ്റ്റേഷനിൽ നടന്ന ചടങ്ങിൽ കോഴിക്കോട് സിറ്റി ജില്ലാ പോലീസ് മേധാവി എ.വി.ജോർജ്ജ്, ഐ.എസ്.ഒ പ്രതിനിധികൾ, മുതിർന്ന പോലീസ് ഉദ്യോഗസ്ഥർ എന്നിവർ പങ്കെടുത്തു.
